



குறு, சிறு மற்றும் நடுத்தரத் தொழில் நிறுவனங்கள் துறை

2023-2024

1. முகவுரை

குறு, சிறு மற்றும் நடுத்தரத் தொழில் நிறுவனங்கள் (MSMEs) இந்தியப் பொருளாதாரத்தின் முக்கியப் பங்காற்றுவதோடு வேலைவாய்ப்பை உருவாக்குவதில் வேளாண்மைக்க அடுத்தபடியாக இரண்டாவது இடம் வகிக்கிறது. நாட்டின் தொழில்துறையில் ஆதிக்கம் செலுத்துகின்றன. குறு, சிறு மற்றும் நடுத்தரத் தொழில் நிறுவனங்கள் பொருளாதார வளர்ச்சியின் உந்துசக்திகளாக திகழ்கின்றன. உலகளவில் குறு, சிறு மற்றும் நடுத்தரத் தொழில் நிறுவனங்கள் 90 விழுக்காடு வணிகங்களையும் 50 விழுக்காட்டிற்கும் அதிகமான வேலைவாய்ப்புகளையும் வழங்குகிறது. குறு, சிறு மற்றும் நடுத்தரத் தொழில் நிறுவனங்கள் நாடு முழுமைக்கம் பல தரப்பட்ட துறைகளில் வேலை வாய்ப்புகளை வழங்கவும் பின்தங்கிய நலிவுற்ற மற்றும் ஊரகப் பகுதி மக்களின் வாழ்வாதாரத்தை மேம்படுத்தவும் வழிவகைகள் செய்கின்றன.

இந்தியாவில், சுமார் 6.3 கோடி குறு, சிறு மற்றும் நடுத்தரத் தொழில் நிறுவனங்கள், உற்பத்தி துறையில் 45 விழுக்காடும், ஏற்றுமதியில் 45 விழுக்காட்டிற்கு மேலும் மொத்த உள்நாட்டு உற்பத்தியில் (GDP) 28 விழுக்காட்டிற்கு மேல் பங்களிப்பு செய்து நாடு முழுவதும் சுமார் 11 கோடி பேருக்கு வேலைவாய்ப்பையும் வழங்குகின்றன.

குறு, சிறு மற்றும் நடுத்தரத் தொழில் நிறுவனங்களின் வரையறையை முதலீடுகள் மற்றும் விற்றுமுதல் (ஏற்றுமதியிலிருந்து வரும் வருவாய் தவிர்த்து) ஆகியவற்றின் ஒருங்கிணைந்த அளவுகோல்களை இணைத்து, ஒன்றிய அரசு ஜூலை 1, 2020 முதல் திருத்தியமைத்துள்ளது. திருத்தப்பட்ட வரையறை பின்வருமாறு:

நிறுவனங்களின் வகைப்பாடு	இயந்திர மற்றும் தளவாடங்களின் முதலீடு (தொகைக்கு மிகாமல்)	ஆண்டு விற்றுமுதல் (தொகைக்கு மிகாமல்)
குறு நிறுவனங்கள்	ரூ. 1 கோடி	ரூ. 5 கோடி
சிறு நிறுவனங்கள்	ரூ. 10 கோடி	ரூ. 50 கோடி
நடுத்தர நிறுவனங்கள்	ரூ. 50 கோடி	ரூ.250 கோடி

மொத்தம் மற்றும் சில்லறை வணிக நிறுவனங்கள் முன்னுரிமை அடிப்படையில் கடன் பெறும் நோக்கத்திற்காக மட்டும் ஜூலை 2, 2021 முதல் குறு, சிறு மற்றும் நடுத்தரத் தொழில் நிறுவனங்களின் வரையறைக்குள் சேர்க்கப்பட்டுள்ளனர்.

தமிழ்நாட்டில் குறு, சிறு மற்றும் நடுத்தரத் தொழில் நிறுவனங்கள்

தொழில்முனைவோர் மற்றும் தொழில்துறை நடவடிக்கைகளில் தமிழ்நாடு, ஆயிரக்கணக்கான ஆண்டுகள் பழமையான நீண்ட வரலாற்றைக் கொண்ட மாநிலமாகும். மேலும் ஜவுளி, உலோக வேலைகள், மட்பாண்டங்கள், கப்பல் கட்டுமானம் போன்றவற்றுக்கு பிரபலமானது. இந்தியாவில் குறு, சிறு மற்றும் நடுத்தரத் தொழில் நிறுவனங்கள் எண்ணிக்கையில் தமிழ்நாடு 3வது இடம் வகிக்கிறது.

தமிழ்நாடு சிறு தொழில் வளர்ச்சி நிறுவனம் (TANSIDCO)

அ. தொழிற்பேட்டைகளை நிறுவி பராமரித்தல் மற்றும் குறு, சிறு மற்றும் நடுத்தரத் தொழில் நிறுவனங்களுக்குத் தேவையான தொழில் மனைகள் மற்றும் தொழிற்கூடங்கள் வழங்குதல்.

ஆ. தொழில் குழுமங்கள் மற்றும் பொதுவசதி மையங்களை நிறுவுதல் மற்றும் ஊக்குவித்தல்.

இ. புலம்பெயர்ந்த தொழிலாளர்களின் நலனுக்காக தொழிலாளர் விடுதிகளை நிறுவுதல்.

ஈ. தொழில்களின் நவீன தேவைகளுக்கு ஏற்ப உடனடியாக தொழில் துவங்குவதற்கு ஏதுவான தொழிற்கூட வசதிகள் (Plug and Play) ஏற்படுத்துதல்.

தமிழ்நாடு சிறு தொழில் நிறுவனம் (TANSI)

அ. மாநில அரசு துறைகள் மற்றும் அரசு நிறுவனங்களுக்கு மர மற்றும் எஃகு அறைகலன்கள் தயாரித்து வழங்குதல்

ஆ. தனியாருக்கு மலிவு விலையில் தரமான மரச்சாமான்களை வழங்குதல்

தமிழ்நாடு தொழில்முனைவோர் மேம்பாடு மற்றும் புத்தாக்க நிறுவனம் (EDII _ TN)

அ. மாநிலம் முழுவதும் தொழில் முனைவோர் கல்வி மற்றும் சுயவேலைவாய்ப்பை ஊக்குவித்தல்.

ஆ. பள்ளி மற்றும் கல்லூரி மாணவர்களிடையே புத்தாக்கத்தினை ஊக்குவித்தல்.

தமிழ்நாடு குறு, சிறு மற்றும் நடுத்தரத்தொழில்கள் வசதியாக்கல் நிறுவனம் (FaMeTN)

கடன், உள்நாட்டு மற்றும் சர்வதேச சந்தைகள், முதலீடு, திறன், நிலைத்தன்மை மற்றும் துறை சார்ந்த முன் முயற்சிகளை அணுகுவதில் குறு, சிறு மற்றும் நடுத்தரத் தொழில் நிறுவனங்களுக்கு உதவுதல்.

தமிழ்நாடு புத்தொழில் மற்றும் புத்தாக்க இயக்கம் (TANSIM)

அ. மாநிலத்தில் உள்ள புத்தொழில்களை செயல்படுத்த உகந்த சூழலை உருவாக்குதல்

ஆ. புத்தொழில்களுக்கும் வளர் - காப்பகங்களுக்கும் தேவைப்படும் நிதி உதவி வழங்குதல் மற்றும் நிதி பெற வசதி செய்தல்

இ. பரவலான சமச்சீரான புத்தொழில் வளர்ச்சியினை உறுதி செய்தல்

ஈ. புத்தொழில்களை வழிகாட்டிகளுடன் (Mentors) தொடர்பு ஏற்படுத்தி பயன் பெற வழிவகுத்தல்

தொழில் வணிக ஆணையரகம்

சுய வேலைவாய்ப்புத் திட்டங்கள்:

புதிய தொழில் முனைவோர் மற்றும் தொழில் நிறுவன மேம்பாட்டுத் திட்டம் (NEEDS)

புதிய தொழில் முனைவோர் மற்றும் தொழில் நிறுவன மேம்பாட்டுத் திட்டம் (NEEDS) என்ற மாநில நிதியுதவித் திட்டமானது, படித்த இளைஞர்களை முதல் தலைமுறை தொழில் முனைவோராக உருவாக்குவதற்கு வழிகாட்டவும் ஆதரவளிக்கவும் உதவுகிறது. பொதுப்பிரிவு பயனாளிகள் 21-35 வயதுக்குள்ளும், சிறப்புப் பிரிவு பயனாளிகள் 21-45 வயதுக்குள்ளும் இருக்க வேண்டும். (SC/ST/BC/MBC/ சிறுபான்மையினர்/ திருநங்கைகள் / மாற்றுத்திறனாளிகள் / முன்னாள் இராணுவத்தினர் மற்றும் மகளிர் ஆகியோர் சிறப்புப்பிரிவினர்) இத்திட்டத்தின் கீழ் நிர்ணயிக்கப்பட்ட குறைந்தபட்ச கல்வித்தகுதி பன்னிரெண்டாம் வகுப்பு தேர்ச்சி ஆகும்.

தேர்ந்தெடுக்கப்பட்ட விண்ணப்பதாரர்களுக்கு தொழில்முனைவோர் மேம்பாடு மற்றும் புத்தாக்க நிறுவனம் (EDII-TN) மூலம் 15 நாட்கள் இணைய வழி மூலம் தொழில்முனைவோர் மேம்பாட்டு திட்டப்பயிற்சி அளிக்கப்படுகிறது. வங்கிகள் / தமிழ்நாடு தொழில் முதலீட்டுக் கழகம் (TIC) மூலம் நிதியுதவி பெற உதவி செய்வதுடன், தமிழ்நாடு சிறு தொழில் வளர்ச்சி நிறுவனம் (TamilNadu Small Industries Development Corporation Limited) தொழிற்பேட்டைகளில் மனைகள் / தொழிற்கூடங்கள் முன்னுரிமை அடிப்படையில் ஒதுக்கீடு பெறவும், வழிவகை செய்யப்பட்டுள்ளது.

வேலையில்லா இளைஞர்களுக்கான வேலைவாய்ப்பு உருவாக்கும் திட்டம் (UYEGP)

வேலையில்லா இளைஞர்களுக்கு வேலைவாய்ப்பு உருவாக்கும் திட்டம் (UYEGP) சுயவேலைவாய்ப்பு மூலம் புதிய வேலைவாய்ப்புகளை உருவாக்குவதற்காக, குறிப்பாக சமூகத்தின் விளிம்பு நிலை பிரிவினர் பயன் பெறும் வண்ணம் 2010-11 முதல் செயல்படுத்தப்பட்டு வருகிறது. இந்தத் திட்டத்தின்கீழ், படித்த வேலையற்ற இளைஞர்கள் புதிய உற்பத்தி சார்ந்த தொழில் துவங்க ரூ.15 இலட்சம் வரையிலான திட்டங்களுக்கும், சேவைகள் மற்றும் வணிகம் சார்ந்த தொழில்களுக்கு ரூ.5 இலட்சம் வரையிலான திட்டங்களுக்கும் மானியத்துடன் கூடிய கடன் பெற நிதி நிறுவனங்கள் மூலம் உதவி செய்யப்படுகிறது.

பிரதம மந்திரியின் வேலைவாய்ப்பு உருவாக்கும் திட்டம் (PMEGP)

ஒன்றிய அரசின் திட்டமான பிரதம மந்திரியின் வேலைவாய்ப்பு உருவாக்கும் திட்டத்தின் கீழ் (PMEGP) உற்பத்தி தொழில்களுக்கு அதிகபட்சம் ரூ.50 இலட்சம் வரையிலும், சேவைத் தொழில்களுக்கு அதிகபட்சம் ரூ.20 இலட்சம் வரையிலும் திட்டமதிப்பீட்டில் வங்கிகள் மூலம் கடன் உதவி வழங்கப்படுகிறது.

பிரதம மந்திரி உணவு பதப்படுத்தும் குறு நிறுவனங்களை முறைப்படுத்தும் திட்டம் (PMFME)

உணவு பதப்படுத்தும் குறு நிறுவனங்கள் எதிர் கொள்ளும் சவால்களை திறம்பட கையாளவும், நன்கு செயல்படும் குழுக்கள் மற்றும் கூட்டுறவு அமைப்புகள் உணவுப்பதப்படுத்தும் நிறுவனங்களை அமைக்கவும், அவற்றை மேம்படுத்துவதற்காகவும், “பிரதம மந்திரி உணவு பதப்படுத்தும் குறு நிறுவனங்களை முறைப்படுத்தும் திட்டம்” ஒன்றிய அரசு 60 விழுக்காடு மற்றும் மாநில அரசு 40 விழுக்காடு நிதி பங்களிப்புடன் செயல்படுத்தப்பட்டு வருகிறது.

அண்ணல் அம்பேத்கார் தொழில் முன்னோடிகள் திட்டம்

ஆதிதிராவிட மற்றும் பழங்குடியின தொழில் முனைவோரின் பொருளாதார வளர்ச்சியை ஊக்குவிக்கும் வண்ணம், 2023-24 ஆம் நிதியாண்டிலிருந்து “ அண்ணல் அம்பேத்கார் தொழில் முன்னோடிகள் திட்டம்” என்னும் புதிய திட்டம் செயல்படுத்தப்படும் என இந்த ஆண்டு நிதிநிலை அறிக்கையில் அறிவிக்கப்பட்டுள்ளது. இத்திட்டத்தின் மூலம் இயந்திரங்களையும், கருவிகளையும் கொள்முதல் செய்வதற்காக 35 விழுக்காடு மூலதன மானியமும், 6 விழுக்காடு வட்டி மானியமும் வழங்கப்படும். 2023-24 ஆம் ஆண்டிற்கான வரவு செலவுத் திட்டமதிப்பீடுகளில் இத்திட்டத்திற்காக ரூ.100 கோடி ஒதுக்கீடு செய்யப்பட்டுள்ளது.

பிற முன்னெடுப்புகள் உதயம் பதிவு

குறு, சிறு மற்றும் நடுத்தரத் தொழில் நிறுவனங்களை முறைப்படுத்துவது ஆணையரகத்தின் ஒரு முக்கிய செயல்பாடாகும். ஒன்றிய அரசின் குறு, சிறு மற்றும் நடுத்தர தொழில்துறை அமைச்சகத்தின் கீழ் இந்தியாவில் செயல்படும் குறு, சிறு மற்றும் நடுத்தரத் தொழில் நிறுவனங்களுக்கான பதிவு.

ஆற்றல் தணிக்கை மற்றும் ஆற்றல் சேமிப்பை மேம்படுத்துதல் திட்டம் (PEACE)

குறு, சிறு மற்றும் நடுத்தரத் தொழில் நிறுவனங்கள் உற்பத்தி செலவுகளைக் குறைக்கவும் உலகளாவிய சந்தைகளில் போட்டித்தன்மையை மேம்படுத்தவும் தங்களது தயாரிப்பு முறைகளில் ஆற்றல் செயல்திறனை ஊக்குவிக்க வேண்டிய அவசியம் உள்ளது. இத்திட்டத்தின் கீழ், குறு, சிறு மற்றும் நடுத்தரத் தொழில் நிறுவனங்களுக்கு ஆற்றல் தணிக்கை செலவில் 75 விழுக்காடு, அதிகபட்சம் ரூ.1 இலட்சம் வரை மானியமாக வழங்கப்படுகிறது. மேலும் ஆற்றல் தணிக்கையின் பரிந்துரைகளைச் செயல்படுத்துவதை ஊக்கப்படுத்திட ஆற்றல் திறனை மேம்படுத்தும் நோக்கத்திற்காக கொள்முதல் செய்யும் மாற்று இயந்திரங்கள் மற்றும் உபகரணங்கள், பின் மாற்று பொருத்திகள் (Retrofitting) மற்றும் தொழில்நுட்பத்திற்காக செய்த செலவினங்களில் 50 விழுக்காடு, அதிகபட்சமாக ரூ.10 இலட்சம் வரை குறு, சிறு மற்றும் நடுத்தரத் தொழில் நிறுவனங்களுக்கு மானியமாக வழங்கப்படுகிறது.

குறு மற்றும் சிறு தொழில் நிறுவனங்களின் வசதியாக்கக் குழுக்கள் (MSEFC)

குறு, சிறு மற்றும் நடுத்தரத் தொழில் நிறுவனங்கள் மேம்பாட்டுச் சட்டம் - 2006 ன் படி தமிழ்நாடு அரசு, சென்னை, திருச்சிராப்பள்ளி, மதுரை மற்றும் கோயம்புத்தூர் ஆகிய நான்கு மண்டலங்களில் குறு மற்றும் சிறு தொழில் நிறுவனங்களுக்கான வசதியாக்கக் குழுக்களை அமைத்துள்ளது.

தொழில்முனைவோர்கள் மற்றும் வங்கிகளுக்கான விருதுகள் (Awards)

உள்நாட்டு மற்றும் உலகளாவிய சந்தைகளில் போட்டித்தன்மையுடன் இருக்க ஆக்கப்பூர்வமான மற்றும் புதுமையான நடவடிக்கைகள் மூலம் முன்னேற்றங்களை கண்டுள்ள தமிழ்நாட்டில் உள்ள தொழில்முனைவோர்கள், தொழில் நிறுவனங்கள் மற்றும் வங்கிகளுக்கு குறு, சிறு மற்றும் நடுத்தரத் தொழில் நிறுவன விருதுகள் வழங்கப்படுகின்றன.

சேகோசர்வ்

1981 ஆம் ஆண்டு நிறுவப்பட்ட, “சேகோசர்வ்” எனப்படும் சேலம் ஸ்டார்ச் மற்றும் சேகோ உற்பத்தியாளர்கள் சேவை தொழிற்கூட்டுறவு சங்கம், மரவள்ளிக்கிழங்கு பயிரிடும் மாவட்டங்களில் உள்ள சேகோ மற்றும் ஸ்டார்ச் உற்பத்தியாளர்கள், நேரடியாக, தங்கள் தயாரிப்புகளை சந்தைப்படுத்த உதவுகிறது. இதன் மூலம் இடைத்தரகர்களை நீக்கி, அவர்களுக்கு நியாயமான மற்றும் இலாபகரமான விலையை உறுதி செய்கிறது.

தமிழ்நாடு தொழிற்கூட்டுறவு வங்கி (TAICO BANK)

தொழிற்கூட்டுறவு சங்கங்களுக்கு போதுமான நிதி வசதிகளை வழங்குவதற்காக, தாய்கோ வங்கி என பிரபலமாக அறியப்படும் தமிழ்நாடு தொழிற்கூட்டுறவு வங்கி, 1961 ஆம் ஆண்டு நிறுவப்பட்டது. தாய்கோ வங்கி, தனிநபர்கள், குறு, சிறு மற்றும் நடுத்தர தொழில் நிறுவனங்கள் மற்றும் அரசு ஊழியர்களுக்கு, அனைத்து வகையான கடன்கள் வழங்கி, வங்கிச் செயல்பாடுகளை விரிவுபடுத்தியது.

ஆய்வகங்கள்

மத்திய மின்பொருள் சோதனைக்கூடம், காக்கனூர்

திருவள்ளூர் மாவட்டம், காக்கனூரில் அமைந்துள்ள மத்திய மின்பொருள் சோதனைக் கூடமானது 1973 ஆம் ஆண்டில் நிறுவப்பட்டு இந்திய தர நிர்ணய அளவீட்டின்படி பல்வேறு வகையான மின் பொருட்களை சோதனை செய்யும் வசதிகளை அளித்து வருகிறது.

குறுந்தொழில் குழும மேம்பாட்டுத் திட்டம்

மாநிலம் முழுவதும் உள்ள பல்வேறு துறை சார்ந்த குறுந்தொழில் குழுமங்களுக்கு பொது வசதி மையங்களை ஏற்படுத்தி 2022 – 23 ஆம் ஆண்டில் குறுந்தொழில் குழும மேம்பாட்டுத்திட்டம் அரசால் தொடங்கப்பட்டு தொழில் ஆணையரகம் மற்றும் சிட்கோ நிறுவனத்தினால் சேர்ந்து செயல்படுத்தப்பட்டு வருகிறது.

தமிழ்நாடு கயிறு வணிக மேம்பாட்டு நிறுவனம் (TANCOIR)

தமிழ்நாட்டில் தென்னை நார் தொழிலை மேம்படுத்தவும் நிலவளைப் பொருட்கள் (ஜியோ டெக்ஸ்டைல்ஸ்) மற்றும் தென்னை நார் துகள் கட்டி (Cair Pith) போன்ற மதிப்பு கூட்டப்பட்ட தென்னை நார் சார்ந்த பொருட்களை உள்நாடு மற்றும் வெளிநாடு சந்தைகளில் பிரபலப்படுத்தவும் கோயம்புத்தூரில் இலாபநோக்கமற்ற நிறுவனமாக தமிழ்நாடு தென்னை கயிறு வணிக மேம்பாட்டு நிறுவனத்தை (TANCOIR) அரசு அமைத்துள்ளது. முதற்கட்டமாக ரூ.5 கோடி விதை மூலதனமாக ஒதுக்கீடு செய்யப்பட்டு 25.08.22 அன்று கோயம்புத்தூரில் தொடங்கி வைக்கப்பட்டது.

தமிழ்நாடு உணவு பதப்படுத்துதல் மற்றும் வேளாண் ஏற்றுமதி மேம்பாட்டு நிறுவனம் (TNAPEX)

தமிழ்நாடு அரசு 2022-23 ஆம் ஆண்டில் உணவு பதப்படுத்துதல் தொடர்பான திட்டங்கள் மற்றும் நிறுவனங்களை வேளாண்மை மற்றும் உழவர் நலத்துறையிலிருந்து குறு, சிறு மற்றும் நடுத்தர தொழில்துறைக்கு மாற்றியுள்ளது.

தமிழ்நாடு சிறுதொழில் வளர்ச்சி நிறுவனம் (தமிழ்நாடு சிட்கோ)

தமிழ்நாடு சிறுதொழில் வளர்ச்சி நிறுவனம் (தமிழ்நாடு சிட்கோ) மாநிலத்தில் உள்ள குறு, சிறு மற்றும் நடுத்தரத் தொழில் நிறுவனங்களின் வளர்ச்சிக்கு பல உட்கட்டமைப்பு வசதிகளுடன் கூடிய தொழில்மனைகள் மற்றும் வணிக பயன்பாடு மனைகளை வழங்கி உதவும் முக்கிய நோக்கத்துடன் தமிழ்நாடு அரசால் 23.03.1970 இல் நிறுவப்பட்டது.

மகளிருக்கான பிரத்யேக தொழிற் பூங்காக்கள்

தமிழ்நாடு சிட்கோவினால் 1226 தொழில்மனைகளுடன் கூடிய கீழ்க்கண்ட 5 மகளிர் தொழிற் பூங்காக்கள் உருவாக்கப்பட்டுள்ளன.

1. திருமுல்லைவாயல் (திருவள்ளூர் மாவட்டம்)
2. திருமுடிவாக்கம் (காஞ்சிபுரம் மாவட்டம்)
3. கருப்பூர் (சேலம் மாவட்டம்)
4. வாழவந்தான் கோட்டை (திருச்சிராப்பள்ளி மாவட்டம்) மற்றும்
5. கப்பலூர் (மதுரை மாவட்டம்)

மருந்துப் பொருட்கள் பெருங்குழுமம்

விழுப்புரம் மாவட்டம், திண்டிவனம் சிப்காட் தொழில் பூங்காவில் மருந்து உற்பத்தியாளர்கள் கூட்டமைப்புகளுடன் இணைந்து, மருந்து பொருட்கள் பெருங்குழுமத்தினை ரூ.155.01 கோடி மதிப்பில் அமைப்பதற்கு அரசு ஒப்புதல் அளித்துள்ளது.

திருநெல்வேலி மாவட்டத்தில் மெகா உணவு பூங்கா அமைத்தல்

தமிழ்நாடு மாநில வேளாண்மை விற்பனை வாரியம் (TNSAMB) மூலம் திருநெல்வேலி மாவட்டம், கங்கைகொண்டான் சிப்காட் தொழில் வளாகத்தில் மெகா உணவுப் பூங்கா நிறுவப்பட்டு வருகின்றது. இந்த உணவுப் பூங்காவில் உணவு பதப்படுத்தும் நிறுவனங்களுக்கு ஒதுக்கீடு செய்யும் வகையில் தொழில்மனைகள் உருவாக்கப்பட்டுள்ளன. உணவு பதப்படுத்தப்படும் பிரிவு சார்ந்த தொழில் முனைவோர்களுக்கு ஒதுக்கீடு செய்ய, மேற்படி வாரியத்திற்கு (TNSAMB) தமிழ்நாடு சிட்கோ உதவி வருகிறது.

தமிழ்நாடு சிறுதொழில் நிறுவனம் (டான்சி)

தமிழ்நாடு சிறுதொழில் நிறுவனம் (டான்சி) எ.கு மற்றும் மர அறைகலன்களை தயாரித்து அரசுத் துறைகள், பொதுத் துறை நிறுவனங்கள் மற்றும் தனியார் நிறுவனங்களுக்கு வழங்கி வருகிறது. டான்சி 1965 ஆம் ஆண்டில் நிறுவப்பட்டது.

அரசு இ- விற்பனை முகமை

டான்சி நிறுவனம் கடந்த டிசம்பர், 2022 முதல் அரசு இ-விற்பனை முகமையில் (GEM PORTAL) பதிவு செய்து கொள்முதல் மற்றும் விற்பனை சேவைகளை மேற்கொண்டுள்ளது.

தமிழ்நாடு தொழில் முனைவோர் மேம்பாடு மற்றும் புத்தாக்க நிறுவனம் (EDII-TN)

தமிழ்நாடு தொழில் முனைவோர் மேம்பாடு மற்றும் புத்தாக்க நிறுவனமானது (EDII-TN) மாநிலத்தில், தொழில் முனைவோர் கல்வி மற்றும் புத்தாக்க ஊக்குவிப்பு துறையில் ஒரு சிறந்த நிறுவனமாகும். இந்நிறுவனமானது, தமிழக அரசால் 2001 ஆம் ஆண்டில், இலாப நோக்கமற்ற அமைப்பாக உருவாக்கப்பட்டு, தமிழக அரசின் குறு, சிறு மற்றும் நடுத்தர தொழில் நிறுவனங்கள் துறையின் கீழ் நிர்வகிக்கப்பட்டு வருகிறது.

உத்திகள்

தொழில் முனைவோர் மேம்பாடு மற்றும் புத்தாக்க நிறுவனமானது பின்வரும் உத்திகளைக் கொண்டு தமிழ்நாட்டில் உள்ள ஆர்வமுள்ள தொழில் முனைவு மற்றும் புத்தாக்க கலாச்சாரத்தை ஊக்குவிக்கிறது.

- ஆர்வமுள்ள இளைஞர்கள் மற்றும் தொழில் முனைவோர்களின் தொழில் முனைவு திறன்களை வளர்த்தல்.
- தொழில் நுட்பங்கள் உட்பட புத்தொழிலுக்கான சூழல்களை உருவாக்க, தொழில்முனைவோர்களுக்கு உதவுதல்.
- முறையான கல்வி முறையின் மூலம், தொழில் முனைவோர் கல்வியை உட்புகுத்துதல்.
- தொழில் முனைவு மற்றும் புத்தாக்கம் பற்றிய ஆராய்ச்சி மற்று் வெளியீடுகள்.
- தொழில் முனைவு மற்றும் புத்தாக்க கண்டுபிடிப்பு சூழல்களை உருவாக்க அனைத்து அரசு மற்றும் அரசு சாரா நிறுவனங்களுடன் இணைந்து செயல்படுத்துதல்.

வாழ்ந்து காட்டுவோம் திட்டம்

வாழ்ந்து காட்டுவோம் திட்டம் உலக வங்கியின் நிதியுதவியுடன் செயல்படும் திட்டமாகும். தொழில்முனைவோர் மேம்பாடு மற்றும் புத்தாக்க நிறுவனம் வாழ்ந்து காட்டுவோம் திட்டத்துடன் இணைந்து, திட்டப் பகுதிகளில் உள்ள நிறுவன சமூக வல்லுநர்கள் (ECPs) மற்றும் நுண் தொழில்முனைவோர்களை (Nano Entrepreneurs) வலுப்படுத்த பயிற்சி வழங்கி வருகிறது.

பள்ளி புத்தாக்க மேம்பாட்டுத் திட்டம் (SIDP)

தொழில் முனைவோர் மேம்பாடு மற்றும் புத்தாக்க நிறுவனம், தமிழக அரசின் பள்ளிக் கல்வித்துறை மற்றும் ஐக்கிய நாடுகளின் சர்வதேச குழந்தைகள் அவசரநிதியம் (UNICEF) ஆகியவற்றுடன் இணைந்து 2022-23 ஆம் கல்வி ஆண்டில் பள்ளி புத்தாக்க மேம்பாட்டுத் திட்டத்தை செயல்படுத்துகிறது.

தமிழ்நாடு குறு, சிறு மற்றும் நடுத்தரத் தொழில்கள் வசதியாக்கல் நிறுவனம்

குறு, சிறு மற்றும் நடுத்தரத் தொழில் வணிகம் மற்றும் முதலீட்டு மேம்பாட்டு அமைப்பு, (M-TIPB) குறு, சிறு மற்றும் நடுத்தரத் தொழில் நிறுவனங்கள் துறையின் கீழ், 2019 ஆம் ஆண்டில் நிறுவப்பட்ட ஒரு தன்னாட்சி அமைப்பாகும். இது FaMeTN என்ற புதிய பெயரில் (தமிழ்நாடு குறு, சிறு மற்றும் நடுத்தரத் தொழில்கள் வசதியாக்கல் நிறுவனம்) தோள்கொடுப்போம் தொழில்களுக்கு” என்ற முழக்கத்துடன், 25.08.2022 நாளிலிருந்து செயல்பட்டு வருகிறது. 2022-23 ஆம் ஆண்டில், FaMeTN நிறுவனம், குறு, சிறு மற்றும் நடுத்தரத் தொழில் நிறுவனங்களுக்கு, விரிவான வசதியாக்க உதவிகளை வழங்கியது. மேலும் தொழில் ஆணையர் அலுவலகம் மூலம் வழங்கப்படும் மானியங்கள் மற்றும் பல்வேறு திட்டங்களை சிறப்பாக செயல்படுத்த உதவியுள்ளது.

2022-23 ஆம் ஆண்டில் FaMeTN நிறுவனத்தின் செயல்பாடுகள் தமிழ்நாடு கடன் உத்தரவாதத் திட்டம் (TNCGS)

- தமிழ்நாடு கடன் உத்தரவாதத் திட்டம் என்ற தமிழ்நாடு மாநிலம் சார்ந்த கடன் பிணையத் திட்டத்தினை வகுத்து செயல்படுத்துவதற்காக, தமிழ்நாடு அரசு, ஒன்றிய அரசின் குறு மற்றும் சிறு நிறுவனங்கள் கடன் பிணைய டிரஸ்ட்டுடன் (CGTMSE) 16.03.2022 அன்று ஒரு புரிந்துணர்வு ஒப்பந்தம் மேற்கொண்டது.
- இத்திட்டம் 25.08.2022 அன்று, மாதிரி முறையில் (Pilot Mode) துவங்கப்பட்டது.
- தமிழ்நாடு வர்த்தக வரவுகள் தள்ளுபடி முறை (TNTReDS)
- நிதிக் கருத்தரங்குகள் மற்றும் கடன் வசதியாக்கல் பணிகள்
- சந்தைப்படுத்துதல்
- மின் வணிகம் (e- Commerce) மூலம் சந்தை இணைப்புகள்
- உள்நாட்டு விற்பனை மூலம் சந்தை இணைப்புகள்
- சந்தை இணைப்புகள் - சர்வதேச விற்பனை
- முதலீட்டாளர் வசதியாக்கல் மற்றும் ஒற்றை சாளர சேவைகள்

தமிழ்நாடு புத்தொழில் மற்றும் புத்தாக்க இயக்கம் (டான்சிம்)

தமிழ்நாடு புத்தொழில் மற்றும் புத்தாக்க இயக்கமானது, மாநிலத்தில் புத்தொழில் மற்றும் புத்தாக்க தொழில்முனைவு செயல்பாடுகளில் தனிக்கவனம் செலுத்தி புத்தொழில் சூழமைவினை வலுப்படுத்தும் நோக்கத்தில், தமிழ்நாடு அரசால் நிறுவப்பட்ட நிறுவனம் ஆகும். இது, குறு, சிறு மற்றும் நடுத்தரத் தொழில் நிறுவனங்கள் துறையின் கீழ் லாப நோக்கமற்ற நிறுவனமாக இயங்கி வருகின்றது. இந்நிறுவனம் Startup TN என்ற பெயரில் விளம்பரப்படுத்தப் படுகின்றது.

நிறுவனத்தின் முக்கிய நோக்கங்கள் மற்றும் முன்னெடுப்புகள்:

- 2026 ஆம் ஆண்டுக்குள் மாநிலத்தில் குறைந்தது 10,000 புதிய புத்தொழில் நிறுவனங்கள் உருவாவதற்கு ஏற்ற சூழமைவினை கட்டமைத்தல்
- வாழ்விடம், பாலினம், சாதி என அனைத்து வேறுபாடுகளையும் கடந்து அனைவரையும் உள்ளடக்கிய தொழில் முனைவு வளர்ச்சிக்கு தேவையான கொள்கைகளை வகுத்தல் மற்றும் அதனை முறையாக செயல்படுத்துதல்.
- பல்வேறு துறைகளுக்கு இடையேயான சமமான வளர்ச்சியினை ஊக்குவிக்கும் விதமாக துறைசார் அணுகுமுறைகளை செயல்படுத்துதல்.
- மாநிலத்தில் புத்தொழில் பண்பாட்டை பரவலாக்கும் விதமாக அதிக அளவில் வட்டார புத்தொழில் மையங்களை கட்டமைத்தல் மற்றும் புத்தொழில் சமூகக் குழுக்களை உருவாக்குதல்.

தமிழ்நாடு புத்தொழில் ஆதார நிதி (டான்சீட்)

தொடக்க நிலையில் உள்ள புத்தொழில் நிறுவனங்களுக்கு ஆதரவு அளிக்கும் விதமாக, ரூ.10 இலட்சம் ஆதார நிதியாக வழங்கும் தமிழ்நாடு புத்தொழில் ஆதார நிதித் திட்டம் ஒரு முக்கிய முன்னெடுப்பாகும். 2022 – 23 ஆம் நிதி ஆண்டில், டான்சீட் திட்டத்தின் மூன்றாம் மற்றும் நான்காம் பதிப்புகள் மூலமாக 56 புத்தொழில் நிறுவனங்களுக்கு ரூ. 5.6 கோடி மானியமாக வழங்கப்பட்டது.

நவீன பொறியியல் புனைவகம் கட்டமைத்தல்:

தமிழ்நாட்டில் உள்ள மூன்று அரசு பொறியியல் கல்லூரிகளில் தொழில்நுட்ப கல்வி இயக்குநரகத்தின் மேற்பார்வையில் செயல்படும் விதமாக நவீன பொறியியல் புனைவகங்களை அமைப்பதற்கான செயல்பாடுகளை தமிழ்நாடு புத்தொழில் மற்றும் புத்தாக்க இயக்கம் தொடங்கியுள்ளது.

உலகத் தமிழ் ஏஞ்சல் முதலீட்டாளர்கள் இணைப்புத்தளம்

உலக அளவிலான தமிழ் ஏஞ்சல் முதலீட்டாளர்களை ஒருங்கிணைத்தல் மற்றும் அவர்களது முதலீடுகளை சரியான திட்டத்தில் முதலீடு செய்வதற்கான வாய்ப்புகளை ஏற்படுத்துதல் ஆகியவற்றை நோக்கமாகக் கொண்டு இயங்கும் உலகத் தமிழ் ஏஞ்சல் முதலீட்டாளர்கள் இணையதளம் தொடங்கப்பட்டுள்ளது. புத்தொழில் நிறுவனங்களில் முதலீடு செய்யத் தயாராக இருக்கும் ஏஞ்சல் முதலீட்டாளர்களையும், முதலீடுகள் தேவைப்படுகின்ற தகுந்த புத்தொழில் நிறுவனங்களையும் இணைக்கும் தளமாக இது வடிவமைக்கப்பட்டுள்ளது.

தமிழ்நாடு பட்டியலினத்தவர் / பழங்குடியினர் புத்தொழில் நிதி

புதுயுகத் தொழில்முனைவில் அனைத்து சமூகத்தினரையும் உள்ளடக்கிய வளர்ச்சியினை அடைவதற்காக 2022-23 ஆம் நிதி ஆண்டில் தமிழ்நாடு பட்டியலினத்தவர்/ பழங்குடியினர் புத்தொழில் நிதித்திட்டம் அறிவிக்கப்பட்டது.